

Ġabra ta' Termini Mediċi Popolari

Dr Michael Spagnol u Sandro Spiteri

Il-lingwaġġ mediku Malti ġibed l-attenzjoni ta' ħafna kittieba matul is-snin. Nistgħu nsemmu xogħlijiet li jmorru lura għas-seklu 19 bħal:

- Fabrizio Borg, *Għajnuna fil mard għal għarrieda*, Guttemberg, Malta, 1880.
- Salvatore Pisani, *Ktieb il Qabla*, 1883.
- Fabrizio Borg, *Kelmtejn fuq is saħha tal ulied*, 1884.
- Anonimu, *Twissiet fuk il Mard tal Kollra mehrugin mill Gvern biex jixxerdu fost in-nies*, Government Printing Office, Malta, 1885.
- G.B. Schembri, *Tagħlim għal l-Istudenti ta' l-Iskola tal-Kwiebel ta' l-Isptar Centrali*, 1897.

Uħud, bħal *Twissiet fuk il Mard tal Kollra*, kienu miktuba għall-edukazzjoni medika fost il-pubbliku. Oħrajn, bħall-kotba ta' Pisani u ta' Schembri, kienu indirizzati għall-professjonisti fil-qasam tal-kura tas-saħħa.

Fost il-kitbiet tal-ewwel nofs tas-seklu 20 nistgħu nsemmu:

- Annibale Preca, *Nibzghou għal Sahhitna. Tagħlim għat-Tfal*, Cotba tal Moghdija taz-Zmien, Nru. 22, 1902.
- G. Busuttil, *Fuk il Mard ta' n-nies ta' s-Snajja*, Cotba tal Moghdija taz-Zmien, Nru. 110, 1911.
- Lorenzo Manché, *Mard l Ghajnejn fit-Trabi*, Cotba tal Moghdija taz-Zmien, Nru. 110, 1911.
- Ġużè Bonnici, *Il-Ġmiel ta' Ġisimna*, Progress Press, Malta, 1939.
- Giovanni Mamo, *Obstetricia Illustrata – Tgharrif fuq it-Twelid bil-qabla w it-tabib*, SKS, Malta, 1939.
- Joseph Morana, *Taħdidiet fuq is-Saħħa*, Giov. Muscat, Malta, 1950.

Għandna wkoll diversi pubblikazzjonijiet reċenti bħal:

- Pierre Mallia, *Kelma mat-Tabib*, Bioethnic Centre, Malta, 2005.
- Miran Spiteri, *An English Maltese dictionary of medical and pharmaceutical terms: A-K*, id-Dipartiment tal-Farmaċija, l-Università ta' Malta, 2010.
- Renald Blundell, *DNA, ċelloli staminali u kura b'mod naturali*, Malta University Publishing, Malta, 2011.
- Joseph Eynaud, Elizabeth Cassar u Charles Savona Ventura, *Translation Studies: An Anglo-Maltese Scenario of Reproductive Health*, LAP Lambert Academic Publishing, il-Ġermanja, 2012.

Għal ħarsa aktar dettaljata lejn il-pubblikazzjonijiet Maltin dwar il-mediċina, tista' tara l-ktieb *L-Istorja tal-Mediċina fil-Gzejjer Maltin* ta' Charles Savona Ventura (Kullana Kulturali, Pubblikazzjoni Indipendenza, Malta, 2006).

Ħafna minn dawn ix-xogħlijiet li semmejna, speċjalment dawk reċenti, jiffukaw fuq termini mediċi tekniċi, kliem, biex nġhidu hekk, tan-nies tal-qasam; għalkemm xi wħud jagħzlu li jirreferu, nġhidu aħna, għad-dijabete bħala *zokkor* jew *il-marda taz-zokkor*. F'dan l-artiklu nagħtu gabra ta' termini mediċi popolari; popolari fis-sens li huma termini mifruxa mal-pubbliku ingenerali u li aktarx ikun hemm terminu tekniċu ekwivalenti għalihom.

Għandna f'moħħna espressjonijiet bħal *ħgieġa tad-deni* flok *termometru*, *tapp* flok *suppożitorju*, *dem* flok *anemija*, *taħraq il-piṡi* flok *test tal-awrina*, u l-bqija. L-idea hi li niġbru l-kelma fuq fomm il-kelliem, isem is-sintomu jew il-marda li jmur bihom għand l-ispizjar jew l-ispeċjalista mill-kamp mediku.

Il-punt ta' tluq kien kors li kien jinġhata bejn l-1999 u l-2009 lill-istudenti tal-ewwel sena fil-Baċcellerat tal-Farmaċija. L-għan ta' dan il-kors

kien li jesponi lill-istudenti għall-użu tal-Malti miktub u mithaddet fir-registru tal-farmaċija. Fil-bidu l-kors kien jinghata mis-Sur Alexander Spiteri u mbagħad kompli jibni fuqu Dr Michael Spagnol. Fl-2008 u l-2009 taw sehemhom ukoll is-Sa Lorraine Vella Zahra u s-Sur Josef Trapani.

Sa mill-bidu nett, parti integrali tal-kors kienet li l-istudenti jsiru konxji tal-lingwaġġ popolari li l-Maltin jużaw biex jitkellmu dwar mard, sintomi u kura. Fil-fatt kienu jkunu l-istudenti stess li jirrimarkaw li fil-ħidma ta' kull ġimġha li kien ikollhom fi spiżerija, mhux l-ewwel darba li ma setgħux jifhem s-sintomi, il-marda jew it-tip ta' kura li jkun qed jirreferi għalihom il-klijent. Kien għalhekk li bhala parti mix-xogħol tal-kors tal-ewwel grupp tal-1999, l-istudenti kienu mitluba jiġbru lista ta' kliem u espressjonijiet mediċi bil-Malti li kienu jisimgħu fl-ispizeriji. Minn dawn il-listi s-Sur Spiteri fassal kwestjonarju li kien fih tliet taqsimiet:

- i. lista alfabetika ta' 65 terminu mislutin mill-listi tal-istudenti tal-ewwel sena tal-kors (ara l-gabra t'hawn taht);
- ii. lista ta' 10 termini li, mill-analiżi preliminari tal-listi u mid-diskussjonijiet mal-istudenti, kien jidher li kien hemm aktar minn kelma jew frażi waħda bl-istess tifsira f'partijiet differenti ta' Malta u

Għawdex (ngħidu aħna, kif il-klijenti tal-ispizeriji jirreferu għall-pinnoli jew il-pilloli, għad-dijarea, jew għal xi haġa li ssoff għal griżmejk);

- iii. parti li fiha l-istudenti u l-ispizjara setgħu jnizzlu kliem u espressjonijiet oħrajn rilevanti għall-qasam tal-mediċina u l-farmaċija li ma kinux fil-kwestjonarju.

F'dan l-artiklu nipprezentaw ir-rizultati li ħarġu mill-ewwel taqsima. It-termini u l-varjanti miġbura mit-tieni u t-tielet taqsima se jintużaw biex inkomplu niġbru aktar termini mediċi popolari li, kif jidher mill-gabra f'dan l-artiklu, uħud minnhom mhumiex imnizzla fid-dizzjonarji ewlenin tal-Malti jew id-dizzjonarji ma jgħibux it-tifsiriet kollha li ltqajna magħhom.

Dan il-kwestjonarju ngħata lill-istudenti tal-2000 u lill-istudenti tal-2007. L-istudenti kienu mitluba jieħdu l-kwestjonarju magħhom fl-ispizerija fejn kienu qed jagħmlu l-prattika darba fil-ġimġha u jimlewh billi jsaqsu lill-ispizjar u joqogħdu attenti għal dak li jgħidu l-klijenti, fuq medda ta' tliet ġimġat.

B'kollox ingabru 90 kwestjonarju minn 43 lokalità differenti. F'xi lokalitajiet, bhāl Birkirkara, il-Mosta, Tas-Sliema u r-Rabat Għawdex, il-kwestjonarju mtela f'aktar minn spiżerija waħda f'dik il-lokalità.



Disinn: Ramon Corrado

Dawn il-kwestjonarji ġew analizzati u diskussi mal-istudenti mill-2000 sal-2009. Dan l-artiklu għalhekk fih ġabra ta' termini li toħroġ minn hidma fuq medda ta' disa' snin. Matul dawn is-snin kellna ċ-ċans niddiskutu u nivverifikaw it-termini magħzula u t-tifsiriet tagħhom ma' bosta spizjara, studenti tad-Dipartiment tal-Farmacija u xi studenti tad-Dipartiment tal-Mediċina. It-termini f'din il-ġabra huma varjati ħafna. Prinċipalment jinkludu mard jew kundizzjonijiet mediċi bħal *ċesta*, *seqi* u *xgħira*, u mediċina jew metodi ta' kura bħal *pinnoli*, *duwa* u *fumenta*.

Il-ġabra qiegħda f'ordni alfabetika u tinkludi għadd ġmielu ta' varjanti (ngħidu aħna, għal *pustumetta* sibna l-varjanti *fustumetta*, *kustumetta*, *stumetta* u *boqqiegħa*) u numru ta' każi fejn terminu partikolari għandu aktar minn tifsira waħda. Pereżempju sibna tliet tifsiriet għat-terminu *mxija*, jiġifieri dijarea, flissjoni jew influwenza, u passa, iżda d-dizzjunarju Malti-Ingliż ta' Aquilina (1990, 2:815) jagħti biss it-tielet tifsira tal-kelma *mxija*. Għal kull terminu nagħtu mhux biss il-varjanti li ltqajna magħhom, imma nagħtu wkoll l-eqreb ekwivalenti bl-Ingliż. Għal xi termini nagħtu wkoll frażi qasira li tagħti idea tal-kuntest li fih jintuża l-kliem.

Minn banda, il-ġabra fiha kliem mifruż ħafna bħal *flissjoni*, *ċmajra* u *ħafas*. Mill-banda l-oħra, uħud mit-termini, bħal *qrada*, *debbieħa* u *fsada*, mhumiex magħrufa wisq. Għal din ir-raġuni hdejn kull terminu nagħtu sigla li tindika kemm hu mifruż dak it-terminu abbażi ta' kemm kienu jafuh l-ispizjara u kemm jużawh il-klijenti tagħhom fl-ispizeriji. Fil-ġabra nużaw erba' sigli:

- ♦ **kom.** għal termini **komuni**, li ngħatat tifsira għalihom fi 78% tal-kwestjonarji jew aktar
- ♦ **nofs** għal termini li l-għarfien tagħhom huwa **tan-nofs**, bejn 44% u 77% tal-kwestjonarji
- ♦ **ftit** għal termini li huma magħrufa

minn **ftit**, bejn 22% u 43% tal-kwestjonarji

- ♦ **rari** għal termini **rari**, li ngħatat tifsira għalihom f'inqas minn 21% tal-kwestjonarji

Huwa importanti li din il-ġabra ta' termini mediċi popolari tkompli tikber u tissaħħaħ. Tikber qabelxejn biż-żieda ta' termini ġodda u ta' tifsiriet oħrajn għal termini magħrufa, kif ukoll biż-żieda ta' varjanti għal dawn it-termini. B'varjanti qed nifhmu kemm varjazzjonijiet żgħar fil-forma, bħal *pinnoli* u *pilloli*, u kemm varjazzjoni lessikali, bħal *pirmli* u *pinuri*, li ħafna drabi tkun tiddependi minn differenzi fil-ġeografija u fl-età tal-kelliema. Tissaħħaħ fis-sens li ssir aktar riċerka fuq il-ġabra tat-termini u l-aspetti semantiċi tagħhom fost għadd ta' kelliema minn faxex differenti tas-soċjetà u minn partijiet differenti ta' Malta u Għawdex biex ikollna stampa aktar ċara tal-użu u l-firxa tat-termini mediċi kemm tekniċi u kemm popolari.

Il-Ġabra ta' Termini Mediċi Popolari

affann (kom.) tbatija biex tieħu n-nifs, qtuġħ ta' nifs li jista' jiġi minn sforz jew kedda, mill-ażma, u mard tal-qalb u tal-pulmun

Ing. **dyspnea, panting**

aħtriq (nofs) qsim jew ħruq fix-xufftejn ġeneralment minħabba l-kesħa; xufftejn imtelligħin; jintuża wkoll għal nixfa, ħmura, infjammazzjoni fix-xufftejn

Var. **ehtriq, riħ triq**

Ing. **chapped lips**

biswit il-kelb (ftit) ara **fiswet il-kelb**

brim (kom.) *tatu barma*, taqlib fl-imsaren, wegħħa fiz-zaqq, jew ġieli l-ħoss ta' tgedwid u tgergir fl-imsaren, ħafna drabi assoċjat mad-dijarea

Ing. **abdominal spasm**

bruda (kom.) *taqbdek il-bruda*, tiksaħlek zaqqek u tuġġhekk; ikollok il-gass, ġeneralment minħabba l-bard

Ing. **colic**

ćesta (kom.) boćca mimlija sustanzi likwidi jew semisolidi (mhux qerrieda)

Var. **ćista**
Ing. **cyst**

ćmajra (kom.) *tieħu ćmajra*, riħ fuq riħ li aktarx tibilgħu wara li titperreć; jista' jizviluppa fi bronkite jew pulmonite

Ing. **feverish cold, URTI (Upper respiratory tract infections)**

debbieħa (rar.) infezzjoni fungali bejn is-swaba' tas-saqajn ikkaratterizzata minn ħakk, infafet u qoxra; tiġi mill-għaraq, minn żarbun li jagħlaq l-arja jew jekk timxi ħafi

Ing. **athlete's foot**

duwa (kom.) medicina jew kura f'sens ġenerali, imma aktarx mistura mhux pilloli; ġieli tintuża għal ingwent jew xi ħaġa li tindilek

Ing. **medicine (syrup); ointment**

fetha (kom.) **1** *qabditu fetha*, dijarea; **2** qasma kbira, ferita

Ing. **diarrhoea; wound**

fistla (nofs) musmar maqlub, ġeneralment fil-warrani

Var. **fiskla**
Ing. **(anal) fistula**

fiswet il-kelb (ftit) għoqda, glandola limfatika minfuħa, l-aktar fil-ġogi ta' taħt l-idejn (l-abt), mal-ingroppa, l-kuxxejn u taħt iż-żaqq

Var. **biswit il-kelb**
Ing. **lymphadenitis**

fissjoni (kom.) riħ komuni, imnieħer joqtor

Var. **fissjoni**
Ing. **runny nose**

fintusi (ftit) teknika terapewtika; tifga l-arja minn tazza b'xemgħa u tagħmilha mal-ġilda biex tiġbed id-demmi; kienu jemmnu li tiġbed il-mard jew xi riħ; ġieli kienu jużaw munita

Var. **fontusi**
Ing. **cupping glass**

fossa (nofs) **1** *ġismu mtela fosos fosos*, ponta bil-materja, aktarx irqiqa; **2** ulćera fil-ħalq, bħal

pustumetta; **3** musmar kbir imdenni, bil-materja

Ing. **blister; mouth ulcer; boil**

fsada (rari) teknika antika li tiftaħ vina biex joħroġ id-demmi li kien meqjus żejjed u miegħu joħroġ il-mard

Var. **salass, flebotomija**
Ing. **phlebotomy, bloodletting**

fumenta (nofs) likwidu jew materjal sħun mal-ġilda biex ittaffi l-uġiġħ

Ing. **fomentation, poultice**

ġbajjar (nofs) plural ta' *ġbara*, bićca lbieba tal-ħobż imxarrba bil-ħalib jagħli u mqiegħda fuq l-istonku ħabba l-bruda, fuq dieħes, u l-bqija

Ing. **poultice, antiphlogistic**

ħafas (kom.) raxx, jitilgħu ħafna ponot ħomor irqaq bl-umdità jew bis-sħana għax jinstaddu l-ġlandoli tal-għaraq

Ing. **prickly heat, heat rash, miliaria rubra**

ħazziež (ftit) infjammazzjoni fil-ġilda qisha tbengila

Ing. **fungus**

ħefa (ftit) dari kienu joqogħdu ħafjin u kien ikollhom kundizzjonijiet bħal fungus, ħruq, qsim infettat, u l-bqija

ħġieġa tad-deni (kom.) termometru kliniku, diġitali jew mhux

Var. **ħġieġa, termometru**
Ing. **clinical thermometer**

ħmewwa (rari) ħmura fil-ħalq, fix-xofftejn, fil-partijiet ġenitali tan-nisa; jitlagħlek ġismek

Ing. **redness, eczema; cutaneous eruption**

ħobla (kom.) mara tqila, terminu informali, meqjus baxx, dispregġjattiv

Var. **tqila, se jkollha, biž-żieda, se tixtri**
Ing. **pregnant**

ħrar (nofs) marda fungali l-aktar fit-tfal; jitilgħu tikek bojod u ulćeri fil-ħalq

Ing. **oral candidiasis, (oral) thrush**

ħuttafa (rari) marda fatali fit-trabi

Ing. **cot death**

ħzieża (kom.) kundizzjoni tal-ġilda, tiħmar u jitrabbew dbabar li jqabbduk il-ħakk

Ing. **ringworm, tinea**

jiġma' (nofs) *sebgħi qed jiġma'*, jimtela bil-materja jew bid-demmm, jiffjamma

Ing. **to suppurate**

kupazzjoni (kom.) stonku imbullat, indigestjoni, dwejjajq fl-istonku

Ing. **bloating**

kustumetti (nofs) ara **pustumetta**

labarbru (nofs) pjanta li minnha jagħmlu taħlita morra li tittiehed bħala diġestiv (jgħin id-diġestjoni) jew porga, lassativ; ituha lil min ikun ħa qatgħa

Var. **rabarbu**

Ing. **rhubarb (cathartic purgative, astringent)**

lavanda (kom.) **1** ħaxixa aromatika li tintuza fil-fwejjajq jew biex issir xarba li sservi bħala porga biex tlaħlaħ il-ġisem qabel xi operazzjoni; **2** pompa għat-tindif anali u vaginali

Ing. **lavender, enema, vaginal douche**

mħat (nofs) plural ta' maħta, ħmieg tal-immieħer, maħlul aktar milli magħqud, mukus

Ing. **mucus, nose secretions**

mistura (kom.) medicina li tinxtorob għas-sogħla, għall-ħruq ta' stonku, u l-bqija; tintuza kemm għas-*syrup* (mistura likwida) u kemm għas-*suspension* (mistura li jħallathielek l-ispiżjar)

Ing. **(liquid) medicine, syrup, suspension, linctus**

mrar (nofs) aċidità u ħruq ta' stonku; togħma morra

Ing. **acid reflux**

mxija (nofs) **1** dijarea; **2** flissjoni, influwenza; **3** passa, epidemija (li timxi)

Ing. **diarrhoea; influenza; outbreak**

nfafet (kom.) plural ta' **nuffata**

Var. **nfafat**

nuffata (kom.) buzzieqa bl-ilma, boċċa fil-ġilda bil-materja li titla' minħabba xi ħruq jew irritazzjoni

Var. (Għawdex) **boqqiegha**

Ing. **blister**

ostji (ftit) dari kienu pakketti magħmulin mill-ostja li kienu jimlewhom bil-medicina (pinnoli mfarrkin jew trab tal-medicina) li jkollha togħma ħazina; għal min ma jkunx jaf jibla' l-pinnoli

Ing. **cachets**

pinnoli (kom.) medicina f'forma solida

Var. **pilloli, pirmi, (Għawdex) pinuri**

Ing. **pills, tablets, capsules**

pustumetta (nofs) ponta zgħira bil-materja li titla' taħt il-ġilda, l-aktar mal-ħanek

Var. **kustumetta, fustumetta, stumetta, nuffata tal-ħanek** (Il-Miklem Malti, 1979, 6:325), (Għawdex) **boqqiegha**

Ing. **pustule, mouth ulcer, aphthous ulcerx**

qoxra (kom.) **1** *il-ferita qed trabbi l-qoxra*, l-iskorċa li titla' fuq ferita hi u tfaq; **2** ġilda xotta mal-qurriegħa, differenti mill-brija; **3** infjammazzjoni fil-qurriegħa tat-trabi

Ing. **1 scab, 2 dry scalp, 3 cradle cap**

qrada (ftit) barxa jew qasma f'qiegħ is-sieq b'ġilda ħoxna bil-kallu li aktarx tkun ikkawzata minn rifsja jew infezzjoni

Ing. **abscess on the sole of the foot**

qratas (kom.) plural ta' **qartas**, pakkett zgħir bi trab medicinali għad-dijarea, għall-vitamini, għar-*rehydration*, u l-bqija, li aktarx jithalltu mal-ilma

Ing. **sachets**

raxx (kom.) ponot irqaq, tikek ħomor li jinfirxu fuq il-ġilda; ħmura fil-ġilda; allergija

Ing. **rash**

rsipla (ftit) infezzjoni qawwiya ġeneralment fis-saqajn li tista' tizviluppa f'kankrena; infjammazzjoni kbira fis-saqajn, anke ferita taz-zokkor

seqi (kom.) *fix-xitwa jaqbadni s-seqi*, infjammazzjoni u ħakk l-aktar fis-swaba', fis-saqajn, fl-immieħer u fil-widnejn li tiġi mill-ksieħ

Ing. **chilblains**

skrejbjel (rari) marda tal-ġilda tittieħed li tqabbaħ ħafna ħakk; kienet komuni fl-antik, l-aktar fi żmien il-gwerra, minħabba nuqqas ta' iġene

Var. **skejbil**

Ing. **scabies**

sried (ftit) qsim, ħmura fix-xufftejn minħabba l-kesħa

Var. **tramuntana**

Ing. **chapped lips, sore lips**

tagħrix (kom.) ħakk fil-grizmejn minħabba xi irritazzjoni jew sogħla

Ing. **tickly throat**

tahraqli l-pipì (kom.) test tal-awrina għad-dijabete, għat-tqala, u l-bqija; differenti minn **tahraqni l-pipì**, tbat biex tagħmel l-awrina (bl-Ingliż *dysuria*)

Ing. **urinalysis**

tappijiet (kom.) plural ta' **tapp**, 1 kelma oħra għas-suppożitorju; differenti minn tappuni li tintuża għat-*tampans*; 2 tappijiet tal-widnejn

Var. **tpup**

Ing. **suppositories; ear plugs**

taqliba (kom.) *kellha jew tatha taqliba*, attakk ta' indigestjoni; dardir fl-istonku, ikollok l-istonku mhux f'postu; itik ħass ħażin u jista' jkun li tirremetti

Ing. **gastrointestinal discomfort**

telgħetli boqqa (kom.) qrusa mill-istonku, sensazzjoni ta' ħruq fil-grizmejn mit-tifwiq

Ing. **regurgitation, gastro-oesophageal reflux**

tfekkek (kom.) ixxaqqaq għadma bla ma tiksirha

Ing. **to sprain**

tinħija (rari) il-ftit li kienu jafu dil-kelma fisruha bħal

dijarea, tneħħi l-bili, id-demmm tal-mestrwazzjoni

Ing. **discharge?**

tpup (rar.) ara **tappijiet**

tumurett (nofs) ulċera fil-ħalq; tumur zġħir

Ing. **mouth ulcer; small tumor**

uġiħ f'ingroppti (ftit) uġiħ mal-ġenbejn, qrib il-ġenitali; aktarx tkun ġbidt il-muskolu tal-parti li tgħaqqad taħt iż-żaqq mal-bidu tal-koxxa

Ing. **groin pain**

vixxi (nofs) 1 l-imsaren; 2 *għamel vixxi*, dijarea, għamel imsarnu, għamel maħlul

Var. **vixxi**

Ing. **intestines, viscera; diarrhoea**

xghira (kom.) punta fuq xfar l-għajnejn, nefħa fil-kappell jew l-għatu tal-għajn

Ing. **sty, stye, hordeolum**

xkattapietra (nofs) pjanta li kienu jgħalluha u jixorbuha bħat-te għax kienu jemmu li tkisser il-ġebbla fil-kliewi jew fil-marrara (*Micromeria microphylla*)

Var. **xpakkapietra, xpakkapetra**

xlieqa (nofs) 1 ulċera jew infezzjoni fiż-żewġ irkejjien tal-ħalq; ħmura u qsim mal-ġnub tax-xufftejn; 2 punta tad-deni max-xufftejn

Ing. **angular cheilitis, angular stomatitis;**

herpes simplex

xquq is-safra (nofs) qsim fl-għarqub, ġilda iebsa u maqsuma fis-saqajn, qiegħ is-sieq imfellel

Var. **xquq ix-xafra**

Ing. **cracked heel**

xulliefa (nofs) ħajta ġilda mejta mas-seba' qrib id-difer, nofsha maqluġħa

Ing. **hangnail, agnail**

Dr Michael Spagnol huwa lettur fl-Università ta' Malta u Sandro Spiteri huwa d-Direttur tad-Dipartiment tal-Maniġment tal-Kurrikulu u l-e-Learning tal-Ministeru tal-Edukazzjoni